

# መዓልቲ ኩሎም ቅዱሳን

ጥቅምቲ 23 2011 ዓ.ም. (11/2018)

**ንባባት:** ራእ 7:2-14፣ 1ዮሐ 3:1-3፣ ማቴ 5:1-12

**ምስባክ:** ብፁዓን እለተኅድገ ሎሙ ኃጢአቶም ወእለ ኢሓሰበ ሎሙ ኩሎ ጌጋዮሙ ብፁዕ ብእሲ ዘኢኄለቀ ሎቱ እግዚአብሔር ኃጢአቶ (መዝ 32:1-2)።

አብ ካቶሊካዊት ቤተ ክርስቲያን ላቲናዊ ስርዓት ዝኸተሉ ኅዳር 1 መዓልቲ ኩሎም ቅዱሳን ተባሂሉ



ይኸበር። አብ ታሪኽ ክርኣ እንከሎ መበቆል ናይ እዚ ብዓል አብ ምስራቕ ብ4ይ ክፍለ ዘመን እዩ ጀሚሩ። አብ ስርዓ ምእንቲ ኩሎም ሰማዕታት ተባሂሉ ፍሉይ ዕለት ይብዓል ነሩ። ቅ. ኤፍረም ብዓል ኤደሳ ብ373 አቢሉ ዝሞተ ካብቶም ነዚ ዕለት ብዝያዳ ከምዝዝከር ዝገበሩ እዩ። ቀንዲ ምኽንያት ናይ እዚ ብዓል ከአ ነቶም ኩሎም ብሰማዕትነት ዝሞቱ ንምዝካር ፍሉይ መዝሙር ነቲ ብዓል ዝምልከት አውጺኡ አብ ቤተ ክርስቲያን ክዝመር

ጀሚሩ። ቀስ በቐስ ከአ ነቶም ሰማዕታት ዘይኮኑ እውን ከጠቓልል ጀሚሩ (አብ መጀመርያ ግንቦት 13 ይብዓል ነሩ አብ ገሊኡ ድሕሪ ትንሣኤ ዘላ ዓርቢ፣ ገሊኡም አብ መዓልቲ ጳጳራዊት ይዝክርዎ ነሮም። አብ ሮማ ርእሰ ሊቃነ ጳጳሳት በነዲክቶስ ፬ይ ካብ 609/610 ዓ.ም. ጀሚሩ “Roman Pantheon” ዝብሃል ዝነበረ ብ13 ግንቦት S Maria ad Martyres “ማርያም ኩሎ ጊዜ ድንግልን ኩሎም ሰማዕታትን” ብዝብል ኩስሚ ተሞሂቡ ክብዓል ጀሚሩ)። ርእሰ ሊቃነ ጳጳሳት ኅርኅርዮስ ፬ይ (827-844) ዝነበሩ ምኽንያቱ ብዘይተፈልጠ አብ ኅዳር ፩ ክብዓል ቀይሮም። አብ ምስራቕ አብ ስብከት ቅ. ዮሐንስ አፈወርቅ ከም እንረኽቦ አብ ቍስጥንጢያ ድሕሪ ጳጳራዊት ዘላ ሰንበት እዩ ዝብዓል ነሩ።

ሎሚ አብ ካቶሊካዊት ቤተ ክርስቲያን ብፍላይ አብ ምዕራብ ንኹሎም አሕዋትና እንፈልጦምን ዘይንፈልጦምን አብ ሰማያዊ ክብሪ ዝሳተፉ ንዘለዉ እንዝክረሉ ዕለት እዩ። ትምህርቲ ቤተ ክርስቲያን ነዚ አብ ፪ይ ጉባኤ ቫቲካን አብ ብርሃን አሕዛብ 49 ብኸምዚ ይገልጻ “እቶም ብፁዓን ምስ ክርስቶስ ስለ ዝተወሃሃዱ ንቤተ ክርስቲያን አብ ቅድስና ጸኒዓ ደው ከምእትብል ይገብርዎ ነቲ ቤተ ክርስቲያን ንእግዚአብሔር አብዚ ምድርዚ እተዕርጎ ሥርዓት አምልኾ የማዕርግዎ ብብዙኅ መገዲ ድማ ንርሑብ ሕንጻት ቤተ ክርስቲያን ረድኤቶም የወፍዩ” (ቆሮ 12:12-27) እናበለ ይገልጻ። ሓ/ት/ክ ከአ “ምስ ክርስቶስ ብቐረባ ተሞሃሂዶም ስለ ዝኾኑ እቶም አብ መንግስተ ሰማይ ዘለዉ ንመላእ ቤተ ክርስቲያን አብ ቅድስና ከጽንዕዎ ይርከቡ. . . . በቲ አብ መሬት ከለዉ አብ መንጎ አምላኽን ሰባትን እንኮ መንጎይና ብዝኾነ ክርስቶስ ኢየሱስ ዝረኽብዎ ዓስቢ እንክቐርቡ ምእንታና ናብ እግዚአብሔር አቦ እንካብ ምምላድ አየቋርጹን እዮም. . . . ስለዚ ኸአ በዚ ኅውነታዊ ኃልዮኦም አብ ድኻምነትና ብዓቢኡ ክንሕገዝ ንርከብ” (956) ይብል።

እዚ ብዓል ካልእ ዘዘኻኸር ኸአ ናይ ነፍሲ ወከፍና ቅድስና እዩ። ብጸጋ ሰማያዊ አቦና ቀጺልና ንቅድስና ብሓይሊ መንፈስ ቅዱስ ብስም እቲ ልዕኹሉ ዝኾነ ኢየሱስ ክርስቶስ ክንቃለስ አሎና። ቅ. ጳውሎስ አብ

ሰብ ሮማ ዝጸሓፉ ከምዚ ይብል “ቅዱሳን ክትኮኑ ዝተጸዋእኩም ኢኹም” (ሮሜ 1:7)። ናብ ሰብ ቆሮንቶስ ኣብ ዝጸሓፎ ኸኣ “ስም እቲ ጎይትኦምን ጎይታን ዝኾነ ኢየሱስ ክርስቶስ ዚጽውዑ ኹሎም ቅዱሳን ንምዃን ዝተጸውዑ እዮም” (ሮሜ 1:2) ይብለና።

ኣብ ብዙሕ ጥቕስታት መጻሕፍቲ ሓዲስ ኪዳን ቅዱሳን ክንከውን ጥራሕ ኣይኮናን ተጻዊዕና ቅዱሳን ኢና። (2ቆሮ 1:1፣ ኤፌ 1:1፣ ቆላ 1:2,4,12)። ስለምንታይ እዩ እዚ? ምኽንያቱ ጸጋ ጥምቀት ምስተቐበልና ኣብ ሰውነት ክርስቶስ ተቐባልነት ረኺብና። ኣብቲ ጊዜ እቲ ካብ ኩሉ ሳዕቤን ኃጢአት ቀዳሞት ወለድናን ቅድሚ ጥምቀት ዝገበርናዮ ኃጢአትን ነጻ ወጺእና። ከምቲ ቅ. ጴጥሮስ “ንስኻትኩምውን ቅዱሳን ካህናት ኳንኩም ነቲ ሳላ ክርስቶስ ኣብ ኣምላኽ ቅቡል ዝኾነ መንፈሳዊ መስዋዕቲ ምእንቲ ኽተቐርቡ ከም ሕያዋን ኣእማን ኳንኩም ኣብ መንፈሳዊ ቤት ተሓነጹ” (1ጴጥ 2:5) ዝብሎ መሰረ ሕይወትና ኣብ ክርስቶስ ገርና ክነብር ይሕብረና።

ኣብ ቃልስና ንቅድስና ቀጺልና ክንገብር ዘሎና ናይ መንፈስ ቅዱስ መሪሕነት ክንሓትት እዚ ኸኣ ክሕብረና ከዘኻኸረና ነቲ ኹሉ ኢየሱስ ዝበሎ ክንሓቶ ኣሎና (ዮሐ 14:26)። መንፈስ ቅዱስ ክንጽሊ የስተምህረና፣ ኣብ ጊዜ ድኻምና ይሕግዘና፣ ከመይ ኢልና ከም እንጽሊ ስለ ዘይንኽእል መንፈስ ቅዱስ ኣብ መንጎ መጺኡ ንቃላትና ከም ዝስማዕ ይገብሮ። “መንፈስ ቅዱስ ድማ ንድኻምና ይድግፎ እዩ። ከመይ ጌርና ኽንጽሊ ከም ዝግብእና ኣይንፈልጥን ኢና፣ ግና እቲ መንፈስ ባዕሉ እዩ ብዘይንገር እህህታ ዚጽልየልና፣ እቲ ልቢ ዝምርምር እግዚአብሔር ናይ መንፈስ ቅዱስ ሓሳብ እንታይ ከምዝኾነ ይፈልጦ እዩ። ምኽንያቱ መንፈስ ቅዱስ ምእንቲ እቶም ቅዱሳን ዚጽልዩ ኸም ፍቓድ ኣምላኽ ገይሩ እዩ” (ሮሜ 8:26-27)። ብጸጋ ጥምቀት ኣባላት ሰውነት ክርስቶስ ክንከውን ስለ ዝበቓዕና ምስጢረ ሜሮን ክንቅበል በቂዕና ነቲ ብጥምቀት ዝተቐበልናዮ ጸጋ ክንብዝሓን ክነዕምቆን፣ ነቲ ብእኡ ገርና ኣባ ኣቦ ኢልና እንጽውዑሉ መንፈስ ውሉድነት ኢኹም ዝተቐበልኩም እምበር ናብ ፍርሃት ክትምለሱ መንፈስ ባርነት ኣይተቐበልኩምን” (ሮሜ 8:15)።

ቅ. ጳውሎስ በቲ ዓቢ ዝተዋህቦ ፍልጠት ሓደ ዝተረድኦ ነገር ሓደ ካብቲ ግቡእ ወይ ግድነታት ቅዱሳን ክገብርዎ ዘለዎም ንኻልኣት ቅዱሳን ምግልጋል እዩ (ሮሜ 12:13፣ 15:15-16፣ 1ቆሮ 16:1፣ 2ቆሮ 8:4፣ 9:1፣ ዕብ 6:10)። ብኣብነቱን ቃሉን ነዚ ግቡእነት ኣብ ኩሉ ጽሑፍዎ ይርከብ። ንኻልኣት ቅዱሳን ምግልግላ ማለት ንኻልኣት ምስባኽ እዩ። ብዙሓት ስብከተ ወንጌልን (evangelization) ስብከትን (preaching) ሓደ ገሮም ዝወስድዎ ኣለዉ ክልቲኡ ግን ዝተፈላለዩ እዩ።

ወለዲ ንደቆም ክሰብኩ (evangelize) ይግባእ፣ ክልተ ሰብ ኪዳን ኣብ መንግሥም ክሰባቡኹ ይግባእ። ንፋዓት ስድራታት ክርስትያን ነነድሕዶም፣ ንመሳርሕቶም፣ ነዕርኹቶም፣ ጎረባብቶም ኣብ ዝኸዱ ኸይዶም ክሰብኩ ይግባእ። ዕድል ኣብ ዝተረኸቦ ንወንጌል ክሰብኩ ንእምነቶም ክከላኸሉ ይግባእ። መንፈስ ቅዱስ ንነፍሲ ወከፍና መንፈሳዊ ህያባት ዓዲልና እዩ። “ንሱ ኸኣ ንገሊኦም ሓዋርያት ንገሊኦም ነብያት ንገሊኦም ሰበኽቲ ወንጌል ንገሊኦም ናይ ነፍሳት ጓሶት ንገሊኦም ከኣ መምህራን ገበርም፣ እዚ ኸኣ እታ ሰብነት ክርስቶስ ዝኾነት ቤተ ክርስትያን ምእንቲ ክትሕነጽ እቶም ቅዱሳን ኣብ ኣገልግሎቶም ፍጹማን ምእንቲ ኪኾኑ” (ኤፌ 4:11-12)። እናበለ ናይ ነፍስወከፍና ህያባትን ክንገብር ዝግብእና ኩሉ ይነግረና።

ኣብ ራእይ 7:2-14 “ድኅርዚ ድማ ኻብ ኩሎም ኣሕዛብን ዓሌታትን ሕዝብታትን ካብ ብዘሎ ቋንቋታትን ዝተኣከቡ ሓደ እኳ ክቐጽሮም ዘይክእል ብዙኃት ሰብ ገዕዳ ኽዳውንቲ ተኸዲኖም ጨናፍር ስዩ ኣብ ኣእዳዎም ኂዞም ኣብ ቅድሚ እቲ ዝፋንን ኣብ ቅድሚ እቲ ገንሸልን ደው ኢሎም ከኣዉ ረኣኹ። ዓው ብዝበለ ድምጺ ኸኣ ምድኃን ካብቲ ኣብ ዝፋን ተቐሚጡ ዘሎ ኣምላኽና ካብቲ ገንሸልን እዩ ዝመጽእ እናበሉ ጨደሩ” ዝብል ነንብብ እዚኣቶም ከኣ እቶም ሰማዕታት እዮም። “እዚኣቶም ካብቲ ብርቱዕ ጸበባ

ዝወጹ ንኸዳውንቶምውን ብደም እቲ ገንሽል ሓጺቦም ዘፃዕደዉ እዮም” (ራእ 7:14)። እዚአም ቅዱሳን ኢና ዘኪርና ነብዕል ዘሎና።

አብ ቀዳመይቲ መልእኽቲ ዮሐንስ (3:1-3) ዝነግረና ኣምላኽ ክሳብ ክነደይ ከም ዘፍቅረናና ደቁ ክንብሃል ከኣ ከምዝሓረየና። ብመንፈስ ቅዱስ ክንቅደስ እንከሎና አብ ኣምሳል ኣምልኽ ተቐይርና። “ሕጂ ውሉድ ኣምላኽ ኢና እንታይ ከም እንኸውን እውን ከኣ ገና ኣይተገልጸን፣ ክርስቶስ ምስ ዝግለጽ ግና ከምታ ዘለዎ ክንርእዮ ኢና እሞ ንእኡ ኸም እንመስል ንፈልጥ ኢና” (1ዮሐ 3:2)። አብ ኣምሳል ክርስቶስ ስለ ዝተቐየርና እቶም ናይ ዓለም ክፈልጡና ኣይክእሉን እዮም። ዓለም ዝደልዮ ዝና ምቕት ሃብቲ እዩ በዚ ምኽንያት ከኣ ንኢየሱስ ክፈልጥዎ ኣይክእሉን እዮም። ንኢየሱስ ስለ ዘይፈልጡ አብ ካልኣት ዘሎና ፍቕሪን እቲ ብኣና ኣቢሉ ዘብርህ ዘሎ ፍረ መንፈስ ቅዱስ ክርድእዎን ክፈልጥዎን ኣይክእሉን እዮም። ንኣኣቶም ፍሉይት ፍጥረት ኢና።

በቶም አብ ዓለም ዘለዉ ፍንፋናትን ንዑቓትን ወላ ንኹን እምበር ጎይታ ከምዝብለና “አብ ሰማይት ዓስብኹም ብዙሕ ስለ ዝኾነ ተሓጎሱ ባህውን ይበልኩም” (ማቴ 5:12)። መንግስቲ ኣምላኽ ንሃብታማት ኣይ ኮነትን ነቶም ብመንፈስ ድኻታት እያ። መንግስቲ ኣምላኽ ንካልኣት ዘሳድዱ ኣይኮነትን ነቶም ምእንቲ ጽድቁ ዝጠምዩ እያ። መንግስቲ ኣምላኽ ነቶም ኩሉ ጊዜ ናይ ምሳሕ ግብጃ ገርም ዝድሱቱ ንድኻታት፣ መበለታት ወይ ዘኸተማት ጊዜ ዘይብሎም ኣይኮነትን። ነቶም ዝሓዘኑ እያ። መንግስተ ሰማይ ብቐጻሊ ናይ እቶም ንኣእምርኦም ብናይ ኃጢአት መግቢ ንሸውሃቶምን ድለታቶም ዝምግቡ ኣይኮነትን እንታይ ደኣ ናይ እቶም ንጹሓት ልቢ እያ። ኩሉ ጊዜ መስዋዕቲ ቅዳሴ ክነዕርግ እንከሎና መንግስቲ ኣምላኽ ምስቶም ዕለታዊ መስቀሎም ጸርም ዝጉዓዙ፣ ምስቶም አብ እምነቶም ጸኒዖም ዝነብሩ፣ ምስቶም ኩሉ ጊዜ ፈሪሃ ኣምላኽ አብ ልቦም ኣሕዲሮም ንድምጺ ኣምላኽ ጽን ዝብሉ ክትከውን ኩሉ ጊዜ ክንዝክርም ኣሎና። “በታ ጎይታ ምስ ኩሎም ቅዱሳን ዝመጸላ መዓልቲ ኸኣ አብ ቅድሚ እግዚአብሔር ኣቦና ኣበር ዘይብሎምን ቅዱሳንን ምእንቲ ኸትኮኑ ልብኹም የበርትዕ” (1ተሰ 3:13፣ 2ተሰ 1:10)።

ሎሚ እምብኣር ነዞ ኩሎም አብ ቅድሚ ኣምላኽ ደው ኢሎም ዘለዉ ቅዱሳን እናዘከርና እንከሎና ንሕና ውእን ንቅድስና ጽወዓት ምጅና ፈሊጥና መገዲ ቅድስና ክንተሓሓዞ። ኣነ ቅዱስ እዩ እሞ ቅዱሳን ኩኑ ይብለና። ቅዱስ ምጅን ማለት ንኃጢአት ሓዲግና ንኣምላኽ ክንዝክር እንከሎና እዩ። ጸሎት ተጋድሎ ትሕትና ገርና ንቅድስና ንልበሳ። ኣምላኽ ንጽድቁ ሒዝና እንኸእለሉ ኃይልን ጸጋን ይዓድልና።

ኣ ቅዱሳን ኣምላኽ አብ ቅድሚ ዙፋን ኣምላኽ ኮንኩም ንኣምላኽ እተመስግኑ ንኣና ኣሕዋትኩም ለምኑልና ኣሰርኩም ስዒብና ንኣምላኽ ክንመስል ለምኑልና።

ኣሰር ኩሎም ቅዱሳና ተኸቲልና ቅድስና ዝመልኦ ብዓል ይግበረልና።

አባ ንጉሠ ፍሥሓ